



**Fəxrəddin  
TEYYUB**

### **ANAM DEYƏRDİ Kİ...**

Anam deyərdi ki, o başdan durun,  
Könül oxşamağa bir az tələsin.  
Ürəyə dəyməyin, uzaq, yan durun,  
Qayğılı kəslərin üstündə əsin.

Göyerməz nə dilək, nə də ki, arzu,  
Əli bərk özünə qənimdi elə.  
Göydən yağış kimi tökülə ruzu,  
Deməyin hamısı mənimdi elə.

Bir kasıb öləndə deməyin sağam,  
Açın çörək dolu əllərinizi.  
Hansı yıxılanı qaldıracağam,  
Düşünün, açanda səhərinizi.

### **DARIXMAQ**

#### **Seyran Səxavətə**

Min dostun olsa da, demə bəsdə, bəs,  
Ünsiyyət sarıdan yenə də acıq.  
Gəldi qulağıma əziz, doğma səs,  
Dedin darıxmanın qabağına çıx.

Dedin ki, darıxdım, könlüm istədi,  
Qoy gedim qardaşım Faxını görüm.  
Axtarım, arayım, bəlkə xəstədi,  
Dilinə sığmayan bağını görüm.

Deyirəm nə yaxşı evin yaxında,  
Adını qoymuşam Füzuli dağı.  
Pozduq sükutunu darıxmağın da,  
Əzəldən ruhumuz doğmadı axı.

Çağırın, gələm, nə qar, nə boran,  
Özüm bərk, dizim bərk, məni ha sına.  
Nə gözəl hiss imiş darıxmaq, Seyran,  
Aparır adamı dost qapısına.

### **YERİŞ ÖYRƏNƏCƏK DÜNYA TƏZƏDƏN**

Əlim göydə idi hər axşam, səhər,  
Deyirdim Tanrının gücü görünə.  
Kaş elə bir cihaz kəşf eləyələr,  
Baxanda adamın içi görünə.

Min əyri bir düzə başın əyəcəm,  
Qayıdın üzlərə həya təzədən.  
Körpə uşaq kimi iməkləyəcəm,  
Yeriş öyrənəcəm dünya təzədən.

Halallıq dünyanı bürüyüb gedər,  
Göylərə ucalan min əl olacaq.  
Paxıllıq dumanı əriyib gedər,  
Həyat bundan sonra gözəl olacaq.

Bir Allah bəndəsi mən acam deməz,  
Mehriban olacaq yadlar, özgələr.  
Hər yetən kasıbın haqqını yeməz,  
Tərəzi gözündə mizan düz gələr.

### **BU ZOĞ O GÜLÜN QIZIDI**

Nərgiz baxır yetim-yetim,  
Qalan qalıb, itən itib.  
Gül dibində bir zoğ bitib,  
Bu zoğ o gülün qızıdı.

Ayın, Günün xanası var,  
Buludlardan cunası var,  
Sözün də öz anası var,  
Ağızda dilin qızıdı.

Dağ çayının ötürdüyü,  
Kolda, kosda götürdüyü,  
Dərələrin gətirdiyi  
Nə varsa, selin qızıdı.

Əsən külək göy səsidə,  
Göyün yerə tənəsidə,  
Zəmi ruzu təknesidə,  
Saçaq sünbülün qızıdı.

Mismarın da gərəyi var,  
Evin varsa, dirəyi var,  
Çuval-çuval çörəyi var,  
Dəyirman elin qızıdı.

### **OLSUN**

Tanrım, qulağıma bir söz pıçılda,  
Bağlı qapıları açan söz olsun.  
Əritsin atəşi daş ürəkləri,  
Günəş tək qoy alov saçan söz olsun.

Qönçədə gözəldi ləçək yerışı,  
Saplaqda bir yaşıl çiçək yerışı,  
Sıxır ürəyimi böcək yerışı,  
Mənzilə tez çatan, qaçan söz olsun.

Arzumun yamyaşıl talası kimi,  
Ruhumun uçulmaz qalası kimi,  
Adamı öz doğma balası kimi  
Alıb ağışuna qucan söz olsun.

Sənin dərğahına vurulmuşam mən,  
Sevgim bulaq kimi, durulmuşam mən.  
Piyada gəzməkdən yorulmuşam mən,  
Quş kimi göylərdə uçan söz olsun.

### **ŞEİRDƏ**

Yel olub yerindən qopara səni,  
Döndərə athıya, çapara səni.  
Görək dalğaları apara səni,  
Ümmanlar görünə gözə şeirdə.

Söz bir dul qadındı, əri soyulub,  
Dünyanın nəhəngi, nəri soyulub.  
Əl-ayaq kəsilib, dəri soyulub,  
Kim verib meydanı düzə şeirdə.

Bəlkə də günaha batıb gediblər,  
Yalan yalmanına yatıb gediblər,  
Məni küreyimdən atıb gediblər,  
Mən nizə görmüşəm, nizə şeirdə.

Nə olsun ayrıldı zövqü hər kəsin,  
Zövqü olan kəslər niyə qəm yesin?  
Axı nə vaxt olub, bir kimsə desin,  
Lağlağı şeirdə, məzə şeirdə.

Dünya gözəlləşər, düşsə yerinə,  
Sözün də qəlbi var, dəymə xətrinə.  
Bənzəməz dünyanın heç bir ətrinə,  
Körpə qoxusu var təzə şeirdə.

### **DƏRS**

Görək ağaclara başımı əyərəm,  
Onlarla söhbətəm, sözümlə olacağ.  
Bu gün hər birinə dərs keçəcəyəm,  
İlk dərsim küləyə dözümlə olacağ.

Sevgisi ayrıldı torpağın, yerin,  
Diziniz bərkisin, güc-təpər olsun,  
Mehriban dolanın, əl-ələ verin,  
Budaq əlləriniz qoy çəpər olsun.

Gecələr küləklə üz-üzə durub,  
Nələr çəkirsiniz məgər görürəm?  
Qolunu itirən əzgil yas qurub,  
Döyüşdən qayıdan əsgər görürəm.

Sönməsin qəlbimin eşqi, həvəsi,  
Ağaclar, sevgimlə təzə-tərsiniz.  
Kitabı oxunmur axı heç kəsin,  
Sizi düşünən var, bəxtəvərsiniz.

### **NAĞİL**

Elə ki, yel əsir üşüyürəm mən,  
Götürüb gecəni ayaz qoxusu.  
Gecələr ayılır durna köçündən,  
Buludlar göylərin bəyaz yuxusu.

Özümə qoy ömür qazanım bir az,  
Göylər döyüş yeri, cəngi kimidi.

Gedim, göy üzündə uzanım bir az,  
Hər ulduz qəlbimin rəngi kimidi.

Adamın qəlbinə bir qorxu dolur,  
Şimşək belə çaxsa, göy qopdu bəlkə.  
Göylər meydançadı, oyun qurulur,  
Ulduzlar oyunçu, Ay topdu bəlkə.

### **ANA HƏSRƏTİ**

Sevgisi qəlbimdə hər an anamın,  
Qardaş, hansı dərdi gətirim dilə?  
Məzarı üstünə yollan anamın,  
Ordan telefon aç, mənə zəng elə.

Dadmışam ölümü cavan yaşımada,  
Qəbiristan yolunun dili necə lal.  
Əp mənəm yerimə məzar daşından,  
Əzizlə şəklini, tozunu da al.

De ki, gecə-gündüz səni düşünən,  
Hər gün həsrətini çəkən balandı.  
Yadıma düşəndə əsən, üşünən,  
Gözünü yollara dikən balandı.

Ürəyim qəm dolu, sinəm dağlıdı,  
Qurumaq bilir ki, gözümün yaşı?  
De ki, gələ bilmir, yollar bağlıdı,  
Koronovirusa qarışib başı.

### **UĞURUMU GÖRƏYDİN**

*Fəxrəddin Teyyub dünyanın ən tənbal  
şairidir*

*Əhəd Muxtar*

Sözün şələsini daşıyıram mən,  
Deməyin sözümdə kəsər qalmayıb,  
Bir şair ömrünü yaşayıram mən,  
O tənbal şairdən əsər qalmayıb.

Kim deyir gecələr yatıram elə?  
Sözü yatırıram özümdən qabaq.  
Gecəni gündüzə qatıram elə,  
Ölüb dirilirəm sözümdən qabaq.

Demirəm ilhamım süst edir məni,  
Mən hər gün Tanrıya sarı oluram.  
Zəhmətin qoxusu məst edir məni,  
Qarışqa oluram, arı oluram.

Deyirəm ruhunun gözləri aydın,  
İlhamı olana nə ölçü, nə hədd.  
Möcüzə olaydı, gəlib çıxaydın,  
Mənim uğurumu görəydin, Əhəd.

### **KARTOF GÜLÜ**

Qönçənin keyfini xəbər alıram,  
Çoxdan öyrənmişəm axı dilini.  
Heyrətdən yerimdə donub qalıram,  
Nə gözəl ötri var kartof gülünün.

Saplağı zərifdi, qıra bilmərəm,  
Güllər bir yanadı, bu gül bir yana.  
Qoy gedim, yanında dura bilmərəm,  
Qorxuram qızıl gül görə, qısqana.

Gözüm yaşıllığın bəlkə quludu,  
Hər qoxu, hər ötir ruhuma yatmaz.  
Təbiət hikmətlə, sirlə doludu,  
Sırrını bilməyə bir ömür çatmaz.

### **SÖZÜN HÖKMÜ**

Haqsız nə karədi, yoluma girə,  
Bulanıq suların şəffaf çıxmışam.  
Sözü qoymamışam qoluma girə,  
Bir şair andına xilaf çıxmışam.

Əynində köhnədi köynəyi elə,  
Vaxt olub qarımada çox gözəltmişəm.  
Sinəm sızıldayı, göynəyir elə,  
Sən demə sinəmdə ox gizlətmişəm.

Söz göylə əlləşib, yerlə yarışıb,  
Üstümə gələndə yola vermişəm,  
Başım vəzifəyə elə qarışıb,  
Mən sözün yerini pula vermişəm.

Adam öz üzünə necə ağ olar,  
Özümə cəzamı qəlbimin səsi.  
Hakimin hökmündən qurtulmaq olar,  
Bitməz sözün hökmü, mühakiməsi.

### **HALALLIQ**

#### **Ustadım Ağacəfər Həsənliliyə**

Duyğumu özümə yol eyləmişəm,  
Çıxmışam ünvansız uzaq səfərə.  
Ömrümü şeirimə qul eyləmişəm,  
Borcluyam ustadım Ağacəfərə.

Bəzən tər tökmüşəm necə dərində,  
Axı necə deyim işim olmadı,  
Qafiyə dərində, heca dərində,  
Üçüm, dördüm oldu, beşim olmadı.

Yanmışam, bişmişəm sənin yanında,  
Demisən səhvimi yerində mənə,  
Şeir ümmanında, söz ümmanında,  
Öyrətdin üzüməyi dərində mənə.

Tanrım söykənməyə mənə dağ verib,  
Sən mənim həm dağım, həm aranımın.  
Sözün çıxırında qoluma girib,  
Məni hamar yola çıxaranımın.

### **HƏKİMLƏR**

Sevinci sevincə qatır gecələr,  
Görəndə xəstənin üzü bəridir.  
Kim deyir həkimlər yatır gecələr,  
Xəstə çarpayısı səngər yeridir.

Xəstəyə məlhəmdə həkimin sözü,  
Uğur çox olanda qabarır sinə.  
Gör necə İlahi qaldırdı sizi,  
Hörmətin ən hündür mərtəbəsinə.

Sizin hər biriniz əsgər yerində,  
Varınız, yoxunuz səbr, həkimlər.  
Çanta dərman dolu çiyinlərinə,  
Cəbhəyə yollanıb bir-bir həkimlər.

Çətinə düşəndə yada düşürlər,  
Onlar ziyarətə, pır ola hər gün.  
Alova düşürlər, oda düşürlər,  
Bir insan ömrünü yaşatmaq üçün.

Koronovirusun qoxusu canda,  
Yaş o yaş deyil ki, dörd çəkim indii.  
Bir bəyaz ordu var Azərbaycanda,  
Milli qəhrəmandı hər həkim indii.

### **SUAL**

Çəkib gəncliyimə qocalıq çəpər,  
Ürəyim bir sual, dilim bir sual.  
Əlimdə gücüm yox, dizimdə təpər,  
Ayağım bir sual, əlim bir sual.

Olmasa ümidin izi yarada,  
Görünməz gözünə ağ da, qara da.  
Qalsam suya həsrət susuz səhrada,  
Karıma gəlməsə, ləlim bir sual.

Könül, söylə varımı səndən görəsən?  
Dərələr yaşmanır çəndən görəsən?  
Yansam nə qalacaq məndən görəsən,  
Ocağım bir sual, külüm bir sual.

Zirvə qar gözləyir başına yağa,  
Yamac da ağadı, tər də ağa,  
Yazağzı çıxıram qarşılamağa,  
Hönlürüb ağlayan selim bir sual.

Görək dağ çapaydım, görək qaya mən,  
Necə də inandım hər xülyaya mən.  
Axı niyə gəldim bu dünyaya mən,  
Tərpədir ruhumu zülüm bir sual.

Dünya sirlə dolu, bilmək də çətin,  
Ürəkdən sevinib gülmək də çətin.  
Yaşamaq da çətin, ölmək də çətin,  
Yaşamaq bir sual, ölüm bir sual.

